

سخنان

ہمارا دسواں شمارہ جن ایام کا احاطہ کئے ہوئے ہے ان میں کچھ مخصوص اسلامی تاریخیں ہیں (۱) یکم ذوالحجہ ۱۲ھ کو معصومہ عالم، خاتون جنت، سیدۃ النساء العالمین بتول عذراء حضرت فاطمۃ الزہراء صلوٰۃ اللہ علیہا کا عقد ہوا ہے۔ ہماری محافل و مجالس میں بھی اس عقد اور اس کے تقدیمات و تعقیبات کا تذکرہ ہوتا رہتا ہے مگر اس نمونہ عمل پروگرام کی تاسی سے عملاً معدودے چند افراد کو دچھوڑ کر اکثر مومنین بعد اختیار کئے ہوئے ہیں افسوس ہے کہ مہر کی بات آنے پر شرعی کی لفظ استعمال کرنے والے کا شکہ یہ بھی سوچتے کہ یہ پروگرام بھی معصومین علیہم السلام کی پیروی میں شرعی ہونا چاہئے اور ہمیں رسوم و اہام پرستی چھوڑ کر رضائے پروردگار حاصل کرنی چاہئے۔ (۲) ۷ ذوالحجہ ۱۱۳ھ کو باقر علم النہین حضرت امام محمد باقر علیہ السلام کی شہادت ہوئی ہے اور (۳) ۹ ربیع الاول ۱۱۳ھ کو امام حسین یعنی جناب مسلم بن عقیل کو کوفہ میں ظلم و دغا سے شہید کیا گیا۔ ان شہادتوں سے سبق لے کر ہمیں بہر حال علوم محمد و آل محمد کو نشر کرنے اور مظالم و مصائب کے ہجوم میں بھی احقاق حق و ابطال باطل کے فریضے سے ذرہ برابر بھی پیچھے نہیں ہٹنا چاہئے۔ (۴) ۱۰ ربیع الاول کو عید قربان ہے۔ یہ تہوار نہیں بلکہ عبادتوں کا دن ہے۔ خوشی عبادتوں کے زیادہ سے زیادہ انجام دینے پر ہونا چاہئے۔ گناہوں میں ملوث ہونے کا نام خوشی نہیں ہے۔ ۲۶ جنوری کو یوم جمہوریہ کے نام سے یاد کرتے ہیں۔ یہ دن ہمیں آزادی کا پیغام دیتا ہے مگر تعجب اس بات پر ہے کہ جو لوگ اپنے کو آزاد کہتے ہیں ان میں بیشتر انگریزوں کی سیاست اور ان کے کلچر کے اسیر و قیدی ہیں۔ خدا کرے کہ جو اپنے کو آزاد کہتے ہیں وہ انگریزوں کی تہذیب و ثقافت سے بھی آزاد ہو جائیں تاکہ نام نہاد آزادوں میں شمار نہ ہوں۔ (۵) ۱۸ ربیع الاول کو عید غدیر ہے۔ یہ دن مومنین کے لئے بڑی مسرت کا ہے اس لئے کہ اسی دن دین خدا یعنی اسلام کامل ہوا اور نعمتوں کا اتمام ہوا اور اسی وجہ سے قرآن مجید کے بیان کے مطابق صاحبان کفر مذہب اسلام سے ہمیشہ ہمیش کے لئے مایوس ہو گئے اور ایسا کیوں ہوا؟ اس لئے کہ حکم خدا مرسل اعظم نے علیؑ کو اپنی جگہ پر امت کا مولا بنا کر کفار و منافقین کے آئینہ کے آئینہ کے منصوبوں پر پانی پھیر دیا۔ (۶) ۲۲ ربیع الاول ۶۰ھ کو جناب میثم تمارؓ کو بہ جرم محبت علیؑ شہید کیا گیا۔ خدا کا شکر ہے کہ شہید ولایت کی زندگی مومنین کو جرأت اظہار حق بیانی کے تحت درس حیات دے رہی ہے۔ (۷) ۲۴ ربیع الاول کو سورۃ ہل اتی کا نزول ہوا اور (۸) نصارائے نجران سے مباہلہ (۹ھ) درپیش ہوا۔ سورۃ ہل اتی اہل بیت کے مناقب کا جہاں ایک دفتر ہے وہیں شفقت مخلوق کا ایک بڑا درس بھی ہے اور مباہلہ تو پنجتن پاک کا وہ کارنامہ ہے جس کی وجہ سے ہٹ دھرمی اور کٹ جتنی نے پہلی بار شکست تسلیم کی۔ خداوند عالم ہمیں بھی صادقین اسلام کی پیروی کرنے کی توفیق مرحمت فرمائے۔ (آمین)

آقائے قوم قدوة العلماء کی تحریک دینداری و بیداری

۱۔ انجمن صدر الصدور اور اس کے مقاصد

انجمن امامیہ ملقب بہ انجمن صدر الصدور و کانفرنس امامیہ اشاعتیہ خاص حمایت قومی و ترقی جملہ امور معاد و معاش کے لئے بہ سرپرستی و صدارت جناب قبلہ و کعبہ مجتہد العصر و الزمان سرکار شریعت دار عماد العلماء جناب السید مصطفیٰ نقوی المعروف بہ جناب میر آغا صاحب منعقد ہوئی۔ جس کے ذریعہ سے اشاعت دین و دینیات اور قوم میں نظام تجارت رائج کرنے کا فیصلہ کیا گیا۔ یہ طے ہوا کہ انجمن تجارت کی طرف جماعت شیعہ کو متوجہ کرے گی اور خود بھی تجارت کرے گی اور ہر مقام پر شاخیں تجارت کی جاری کرے گی۔ اعانت علماء و طلباء و اجرائے مدارس و ترمیم و تعمیر عزاخانہ و مساجد و اعانت محتاجین و اشاعت موعظ و علوم و دیگر امور صلاح عامہ مومنین شیعہ اشاعتیہ و تعلیم حرفت و صنعت و دستکاری و تعلیم علم طب و غیرہ حسب امکان کرے گی۔ اور یہ بھی طے پایا کہ اس انجمن کو گورنمنٹ عالیہ سے سوائے خیر خواہی اور کسی پولیٹکل معاملہ سے کوئی تعلق نہ ہوگا۔ ہر شہر و دیہہ میں اس انجمن کی شاخیں ماتحت اس انجمن کے قرار دی جائیں گی اور وہی ماتحت انجمنیں شاخیں تجارت کی بھی جاری کریں گی اور نگرانی ان کی کریں گی۔ صدر نشین ہمیشہ مجتہدین و علماء و فضلاء متشرعین سے ہوا کرے گا معتمد، امین اور منصرم بھی مجتہدین و علماء و فضلاء متشرعین سے ہوں گے یا متشرع رؤساء سرمایہ دار ہوں گے۔ ناظر و گرد اور جو ہمیشہ مقامات مختلفہ میں دورہ کرتے رہیں ثقات علماء سے ہوں گے اور موعظ و نصائح و اقامت جمعہ و جماعت و ترغیب و تحریص اتفاق بھی کرتے رہیں گے۔ چندہ وصول کر کے صدر انجمن میں پہنچائیں، حساب و کتاب ہر اس مقام کا جو ماتحت انجمنیں ہوں جانچتے رہیں، ماتحت انجمنیں جا بجا قرار دیتے رہیں، اوقاف کی نگرانی بھی یہ انجمن کرے گی لیکن جدید وقف کو لازم ہوگا کہ انجمن اشاعت کے سرمایہ کے واسطے بھی کچھ معین کرے۔ جو چندہ سرمایہ کے نام سے ہوگا اور کسی بینک وغیرہ میں بطور فنڈ جمع رہے گا اور اس کی آمدنی سے نصف صرف انجمن اور نصف پھر داخل سرمایہ کیا جائے گا تا کہ سرمایہ ہمیشہ بڑھتا رہے۔ جو آمدنی مصارف کے واسطے ہوگی اس کے نصف سے زیادہ خرچ نہ باندھا جائے گا اور ایک ربح داخل سرمایہ کیا جائے گا اور ایک ربح مصارف غیر معینہ و اتفاقی مصارف کے لئے پس انداز کیا جائے گا۔

ارکان انجمن تمام مجتہدین و علماء و فضلاء متشرعین ہیں۔

معاونین انجمن شاہزادگان و راجگان و تعلقداران و امراء و رؤساء ہوں گے جو پانچ روپیہ ماہواری یا ساٹھ روپیہ سالانہ سے انجمن اشاعت دین کی اعانت فرمائیں گے۔

انتظامی ممبران وہ حضرات ہوں گے جو چار آنہ ماہواری چندہ عطا کریں گے اور کم از کم ایک حصہ تجارت میں جو جمع سرمایہ اشاعت دس روپیہ حصہ تجارت دس روپیہ چندہ سرمایہ اشاعت دین ہے، شریک ہوں۔

(ادارہ)